

Şabran: sahibkarlığın inkişafı üçün imkanlar genişdir



Şabran rayonunda sahibkarlığın inkişafı, yeni infrastruktur layihələrinin icrası, iş yerlərinin açılması istiqamətində son vaxtlar xeyli iş görülmüşdür. Rayonda kənd təsərrüfatının inkişafına diqqət artırılmışdır. Yaxın vaxtlarda bu sahədə yeni istehsal müəssisələrinin açılması nəzərdə tutulub. Sosial quruculuq, məktəb tikintisi və digər işlər də öz ahəngi ilə davam edir.

Bütün bunlar barədə rayon icra hakimiyyətinin 2018-ci ilin 9 ayının sosial-iqtisadi inkişafının yekunlarına və qarşıda duran vəzifələrə həsr olunmuş yığıncağında geniş məlumat verilmiş, görülən işlər ətrafında təhlil olunmuşdur. Yığıncaqda hesabat məruzəsi ilə çıxış edən **RIH başçısı Novruz Novruzov** qeyd etmişdir ki, rayonumuzda sahibkarlığın inkişafı üçün geniş imkanlar yaradılmışdır. 9 ayda sahibkarlıq subyektlərinin sayı 447 vahid artaraq 6333 nəfərə çatmışdır. Bu ilin 9 ayı ərzində 14 özəl müəssisə yaradılmışdır. Hazırda rayonumuzda 165 özəl müəssisə fəaliyyət göstərir.

Rayonun Padar kəndi ərazisində "Glass House" MMC tərəfindən 0.3 hektar sahədə Logistik Mərkəzin tikintisi və Rəhimli kəndi ərazisində "Baba" MMC şirkəti tərəfindən 3 hektar ərazidə qamış bitkisindən (ölkədəki 19 min hektar qamış bitkisinin 2227 hektarı Şabranda bitir) fanera, tara istehsalı fabrikinin yaradılması üçün sənədləşmə işləri aparılır.

Cənab Prezidentin iclasdakı nitqində Masallı Sənaye Parkının açılışını vurğulayaraq ölkədə sənaye parklarının fəaliyyətini yüksək qiymətləndirmiş və daha 2 sənaye məhəlləsinin yaradılması prosesinin davam etdiyini bildirmişdir.

1738 hektar ərazini əhatə edən "Şabran Aqropark"ında 150 min kub su tutumu olan su anbarı, 94 kilometr drenaj şəbəkəsi və 5.2 kilometr beton kanal tikilib yekunlaşmış, su anbarı isə su ilə doldurulmuş, 18 pivot layihədən 10 pivot layihənin quraşdırılması yekunlaşmış və ərazidə digər infrastruktur layihələri: - 5 yarımstansiyanın quraşdırılması və 17.5 kilometr işıq xəttinin çəkilişi işləri aparılır. "Çıraqqala Aqropark"ında meliorasiya işləri davam edir, indiye kimi 1300 hektara yaxın sahənin meliorasiya və irriqasiya sistemi qurulmuşdur.

Cənab Prezident iclasda kənd təsərrüfatının əsas sahələri: - taxılçılıq, pambıqçılıq, üzümçülük, zeytunçuluq, meyvəçilik, tütünçülük, tərəvəzçilik və baramaçılıq sahələrinin inkişafı ilə bağlı hədəfləri müəyyənləşdirərək qarşıya xüsusi vəzifələr qoymuşdur.

Rayonumuzda meyvəçiliyin gəlir gətirən - xurma, nar, fındıq, qoz və badam bağlarının salınması sahələrinə fermerlər tərəfindən böyük maraq göstərilir.

Digər sahələr kimi, tərəvəzçilik də rayonumuzun ənənəvi, fermerlərə gəlir gətirən sahələrindən biridir. İl ərzində rayonda 6303 ton tərəvəz məhsulu, 3699 ton pomidor, o cümlədən istixana şəraitində isə 393 ton istehsal edilmişdir. Hazırda rayonda 11 hektar istixana fəaliyyət göstərir.

100 min hektar torpaq sahəsinə suvarma suyunun verilməsi, 270-dən çox subartezian quyusunun qazılması, "Şabran Aqropark"ında 1700 hektar, Samur-Abşeron suvarma sisteminin yenidən qurulması nəticəsində Xızı, Siyəzən və Şabran rayonlarında 20 min hektara yaxın torpaqların suvarılması kənd təsərrüfatında məhsuldarlığı daha da artıracaq,

aqroparklar və iri təsərrüfatlar tərəfindən həmin torpaqlar yeni əkin dövriyyəsinə cəlb ediləcəkdir.

Qorğan, Bilici-Qorğan kəndlərinə təbii qazın verilməsi təmin olunmuş, Sumaqqova-Qazma kəndlərində son tamamlama işləri aparılır.

Şabran Elektrik Şəbəkəsi tərəfindən rayon ərazisində 10 kV-luq hava xəttində 181 ədəd dayaq basdırılmış, 400 ədəd izolyator bağlanmış, 10 km zədəli naqıl dəyişdirilmişdir. 0.4 kV-luq hava xətti üzrə 785 ədəd dayaq basdırılmış və 24.3 km SİP kabləşmə aparılmışdır.

Rayonumuzda məktəb tikintisinə də diqqət yetirilir. Şəhər 1 saylı ümumi orta məktəbin tikintisi, Xəlfələr kənd ümumi orta və Qazbalı kənd ibtidai modul tipli məktəb binalarının quraşdırılması, şəhərin Heydər Əliyev prospektində sahəsi 600 kvadratmetr olan 100 yerlik uşaq bağçasında tikinti işləri yekunlaşmaq üzrədir.

İlin sonunadək "Azərxaçça" Açıq Səhmdar Cəmiyyətinin Şabran rayonunda regional yun və boyaq bitkilərinin tedarikü məntəqəsi, xaçça istehsalı müəssisəsinin tikintisi işləri yekunlaşdırılacaqdır.

Cari ilin ötən dövründə Şabran şəhərində quruculuq və abadlıq işləri davam etmiş, şəhərin küçə və parklarında xeyli təmir-tikinti işləri görülmüş, şəhərin işıqlandırma sistemi yenilənmişdir.

Yığıncaqda rayon maliyyə şöbəsinin müdiri Bəxtiyar Nəzərov, rayon suvarma sistemləri idarəsinin reisi Adil Şamilov və rayon telekommunikasiya qovşağının rəisi Əli Xəbərov çıxış etmişlər.

Ziyafəddin BAYRAMOV,
"Respublika".